

امام ابوحنیفہ

[”سیر وسوانح“ کا یہ کالم مختلف اصحاب فکر کی نگارشات کے لیے مختص ہے۔ اس میں شائع ہونے والے مضامین سے ادارے کا متفق ہونا ضروری نہیں ہے۔]

امام ابوحنیفہ کا اصل نام نعمان بن ثابت تھا۔ ۵ رجب ۸۰ھ (۵ ستمبر ۶۹۹ء) میں کوفہ میں پیدا ہوئے۔ ان کے دادا زوطا بن ماہ (یا مرزبان) کابل کے رہنے والے تھے، قبیلہ بنو تیم اللہ بن ثعلبہ کے لوگوں نے انھیں غلام بنایا پھر آزاد کر دیا اسی لیے تیمی کہلاتے ہیں۔ جب انھوں نے اسلام قبول کر لیا تو نعمان کے نام سے موسوم ہوئے۔ امام ابوحنیفہ کے والد ثابت نے ایران کے شہر انازلیا ترمذ کو اپنا مسکن بنایا۔ بچپن میں ان کے والد انھیں حضرت علی کی خدمت میں لے گئے۔ اس روز عید نوروز (یا مہر جان) تھی، نعمان نے حضرت علی کو فالودے کا تحفہ دیا تو انھوں نے فرمایا، ہمارا ہر دن نوروز (یا مہر جان) ہی ہوتا ہے پھر ثابت اور ان کی ذریت کے لیے خاص دعا فرمائی۔ امام ابوحنیفہ پیدا ہوئے تو ان کا نام دادا کے نام پر نعمان رکھا گیا۔ ان کی کنیت حقیقی نہیں کیونکہ ان کے کسی بچے کا نام حنیفہ نہ تھا۔ اس کنیت کا مطلب ابولت حنیفہ یعنی سیدھی اور سچی قوم والا شخص ہے۔

تعلیم و تربیت

امام ابوحنیفہ نے بچپن میں عام دینی تعلیم حاصل کی پھر اپنے والد کے کاروبار کی طرف متوجہ ہو گئے جو ایک مال دار تاجر تھے۔ جامع مسجد کے قریب واقع دار عمرو بن حریش میں ان کی اپنی دکان اور کارخانہ تھا جس میں خز (ریشمی کپڑا) بناتے اور فروخت کرتے تھے۔ اس وقت ولید بن عبدالملک کی خلافت اور حجاج بن یوسف کی گورنری کا زمانہ تھا۔ حجاج

کے مظالم کی وجہ سے افراتفری پائی جاتی تھی لیکن جب ولید کے بھائی سلیمان بن عبدالملک کی حکومت آئی، امن و امان ہوا تو تعلیم کا چرچا ہوا۔ اپنے معمول کے مطابق ایک دن ابوحنیفہ مشہور عالم شعی کے پاس سے گزرے۔ انھوں نے بلا کر پوچھا، روز کہاں جاتے ہو؟ بتایا، بازار جانے کے لیے یہاں سے گزرتا ہوں۔ انھوں نے کہا، میں تو چاہتا ہوں کہ تم علما کے پاس آیا جایا کرو۔ نوجوان ابوحنیفہ نے کہا، میں کم ہی ان کے پاس جاتا ہوں۔ شعی نے نصیحت کی، غفلت نہ کرو، علم مٹھ نظر بنا لو اور علما سے چپک جاؤ، تم مجھے بیدار مغز اور محنتی لگتے ہو۔ شعی کی بات ان کے دل میں گھر کر گئی، انھوں نے اعلیٰ دینی علوم سیکھنے شروع کیے تاہم، تجارت بھی جاری رکھی۔

امام ابوحنیفہ خود بتاتے ہیں، میں نے بچپن میں قرآن مجید، حدیث رسول اور عربی زبان سیکھی اور بالآخر فقہ میں مزید تعلیم حاصل کرنے کا فیصلہ کیا۔ میں نے دیکھا کہ قرآن مجید کا معلم بچوں کو قرآن یاد کراتا ہے۔ اس کے شاگرد اس سے بڑھ کر یا اس جتنا ہی قرآن کو یاد رکھ لیں، اس کا نام نہیں ہوتا۔ حدیث کا استاد احادیث خوب حفظ کر لیتا ہے اور پڑھا دیتا ہے، جب بوڑھا ہو جاتا ہے تو اس سے نچھٹ نہیں ہو سکتا۔ کہ حافظہ خراب ہو جانے کی وجہ سے غلط سلسلہ روایات سنانا شروع کر دے اور کذب کا ملزم ٹھہرے۔ نحو کا استاد چند نکلے کمانے سے آگے نہیں بڑھتا۔ شاعری کا حال یہ ہے کہ مدح کی جائے یا ججو، رسوائی ہی ہاتھ آتی ہے۔ علم کلام، بحث و مناظرے میں بے دینی کے الزام لگتے ہیں یا ماریا جاتا ہے۔ ان سب کے برعکس فقہ ہی وہ علم ہے کہ اس کا حامل کم عمر ہو تو بھی لوگ استفسار کرتے ہیں اور فتویٰ مانگتے ہیں۔ اس لیے میں نے فقہ ہی میں خصوصیت حاصل کرنا بہتر سمجھا۔

اساتذہ

امام ابوحنیفہ تابعی تھے، انھوں نے چار صحابہ کرام کا زمانہ پایا۔ انس بن مالک بصرہ میں، عبداللہ بن ابی وافی کوفہ میں، سہل بن سعد ساعدی مدینہ میں اور عامر بن واثلہ مکہ میں مقیم تھے، حضرت انس کئی بار کوفہ آئے اور ابوحنیفہ ان سے ملے تاہم، ان اصحاب رسول میں سے کسی سے بھی تعلیم پانے کا انھیں موقع نہ ملا۔ شعی، سلمہ بن گھیل، ابواسحاق، سماک بن حرب، اعش، عطا بن سائب اور علقمہ بن مرثد کوفہ میں مقیم محدثین تھے، امام ابوحنیفہ نے ان سب سے علم حدیث حاصل کیا۔ مکہ میں عطا بن ابورباح حدیث پڑھانے میں شہرت رکھتے تھے، ان کے درس میں شامل رہے۔ انھوں نے عکرمہ سے بھی تعلیم حاصل کی۔ پھر مدینہ گئے اور حضرت عبداللہ بن عمر کے صاحب زادگان سلیمان اور سالم سے آنحضرت صلی اللہ علیہ وسلم کی احادیث کا سماع کیا۔ وہ امام باقر اور ان کے بیٹے امام جعفر صادق کی خدمت میں بھی

حاضر ہوئے اور ان سے فیض حاصل کیا، اوزاعی اور کچول جیسے بزرگوں سے بھی علم حاصل کیا، قرآن مجید کی قرأت امام عاصم سے سیکھی۔ اپنے اساتذہ کے علاوہ امام ابوحنیفہ نے جن روایوں سے حدیث روایت کی، ان کے نام یہ ہیں، جبکہ بن تحیم، حسن بن عبید اللہ، عاصم بن ابوالخجّو، نافع، عبدالرحمان بن ہرمز، خالد بن علقمہ، حکم بن عتیبہ، محمد بن علی، علی بن اقمیر، زیاد بن علاقہ، سعید بن مسروق، عدی بن ثابت، عطیہ بن سعید، ابوسفیان سعدی، یحییٰ بن سعید، ہشام بن عروہ، شیبان بن عبدالرحمان، طاؤس بن کیسان، عاصم بن کلیب، عبداللہ بن دینار، عطاء بن سائب، عمرو بن دینار، قتادہ بن دعامہ، محارب بن دثار، محمد بن علی بن حسین، شہاب زہری، محمد بن منکدر، مقسم، ولید بن سرج، یونس بن عبداللہ اور قابوس بن ابوظبیاں۔ یحییٰ بن معین کہتے ہیں، ابوحنیفہ ثقہ ہیں، وہی حدیث روایت کرتے ہیں جو انھیں یاد ہوتی ہے۔ جامع ترمذی کتاب العلل اور نسائی کی السنن الکبریٰ میں امام ابوحنیفہ سے مروی ایک ایک حدیث موجود ہے۔ ابن حجر نے ان سے مروی دو اور روایتوں کا ذکر کیا ہے۔

امام ابوحنیفہ بیان کرتے ہیں، ایک بار میں بصرہ گیا، میرا خیال تھا کہ میں ہر فقہی سوال کا جواب دے سکتا ہوں لیکن وہاں کے لوگوں نے ایسے ایسے سوال پوچھے کہ مجھے جواب نہ بن آیا۔ ایک عورت نے مجھ سے کوئی مسئلہ دریافت کیا، مجھے کوئی جواب نہ آیا تو مشہور عالم حماد کے پاس بھیج دیا لیکن خود بڑی شرمندگی محسوس کی کہ میں فقہ کے مسائل سمجھنے میں پیچھے ہوں۔ مجھے اندازہ ہوا کہ میں حماد کی ذرا ہنمائی کے بغیر آگے نہیں بڑھ سکتا۔ چالیس سال کی عمر میں ان کی شاگردی اختیار کی اور ان کے فتاویٰ یاد کئے۔ دس سال سے زیادہ ان کے ساتھ وابستہ رہے اور اپنی ذہانت کی وجہ سے تمام طالب علموں سے آگے نکل گئے۔ حماد انھیں سب سے آگے اپنے پاس بٹھاتے، ایک بار کسی عزیز کی وفات پر انھیں بصرہ جانا پڑا تو اپنی نشست پر ان کو بٹھائے۔ دو ماہ تک استاد کی غیر موجودگی میں ابوحنیفہ نے ساٹھ مسائل میں فتویٰ دیا۔ حماد واپس آئے تو چالیس فتاویٰ میں ان سے اتفاق کیا، باقی نہ مانے۔ ابوحنیفہ کہتے ہیں، اب میں نے فیصلہ کر لیا کہ آخر دم تک ان کے ساتھ رہوں گا۔ ۱۲۰ھ میں حماد کی وفات کے بعد امام ابوحنیفہ نے ان کی مسند سنبھالی، وہ کوئی مکتب فقہ کے بڑے نمائندہ ہو گئے۔ فقہ میں ان کے دوسرے اساتذہ زید بن علی، زین العابدین اور امام جعفر صادق ہیں۔ ان کا اپنا قول ہے، میں نے چار فقیہ صحابیوں سیدنا عمر، علی، ابن مسعود اور ابن عباس کی فقہ الگ الگ ان کے شاگردوں سے سیکھی۔

تدوین فقہ

کوفہ امام ابوحنیفہ کا مسکن تھا، اس شہر میں جو اشاعت اسلام ہوئی اس میں حضرت عبداللہ بن مسعود کے شاگردوں

کا اہم حصہ تھا۔ لامحالہ ان کی آرا کا مسلک حنفی پر بھی گہرا اثر ہوا۔ جب حضرت علی کوفہ تشریف لے گئے تو دیکھا کہ کوفہ کی جامع مسجد میں چار سو دو اہم رکھی ہیں اور طالب علم دینی تعلیم حاصل کرنے میں مشغول ہیں۔ ان کی خلافت کے آخری چار سال کوفہ میں گزرے لہذا ان کے فیصلوں کا بھی وہاں چرچا رہا۔ مجموعی طور پر کوفہ میں پندرہ سو صحابہ آئے چنانچہ یہ فقہ اور حدیث کی تعلیم کا اہم مرکز بن گیا۔ مکہ میں یہی مقام حضرت عبداللہ بن عباس اور مدینہ میں حضرت عبداللہ بن عمر اور حضرت زید بن ثابت کے شاگردوں کو حاصل تھا اس لیے ان کی فقہی آرا ان شہروں میں رواج پانگیں۔

امام ابوحنیفہ کا سب سے بڑا کارنامہ یہ ہے کہ انھوں نے احادیث رسول صلی اللہ علیہ وسلم اور اقوال صحابہ کے سمجھنے کے لیے ایک پیمانہ (مقیاس) مقرر کیا، بعض محدثین نے اسے رائے کا نام دیا ہے۔ امام صاحب نے چالیس شاگردوں کی مجلس شوریٰ بنائی جن میں امام ابو یوسف اور امام زفر کے علاوہ داؤد و طائی، اسد بن عمرو، عافیہ، قاسم بن معن، علی بن مہیر، مسھر، مندل اور حبان جیسے علماء شامل تھے۔ خود انھوں نے اپنے اصول تحقیق اس طرح بیان کیے ہیں، کوئی مسئلہ ہو، سب سے پہلے قرآن مجید سے اخذ کرتا ہوں، وہاں سے راہ نمائی نہ ملے تو سنت رسول صلی اللہ علیہ وسلم سے رجوع کرتا ہوں، اس سے بھی معلوم نہ ہو سکے تو صحابہ میں سے جس کا بھی قول مل جائے مان لیتا ہوں، اور جب معاملہ ابراہیم نخعی، شععی، ابن سیرین اور عطاء پر آجائے تو یہ لوگ مجتہد تھے، اس وقت میں بھی انھی کی طرح اجتہاد کرتا ہوں۔ امام صاحب اجتہاد کر کے بات کی تہہ تک پہنچتے اور پھر شاگردوں سے بحث و تمحیص کر کے جس نتیجے تک پہنچتے، اسے لکھوا دیتے۔ یہ ان کی ذاتی رائے نہ ہوتی بلکہ مجموعی فیصلہ ہوتا۔ اگر صرف ان کا خیال ہوتا تو اسے تحریر کرنے سے منع کرتے۔ اس طریقے سے انھوں نے بارہ لاکھ نوے ہزار مسائل طے کیے جن میں سے اڑتیس ہزار عبادات سے متعلق تھے۔ تیس برس تک اس مجلس نے کام کیا اور اس کے فیصلے (فتوے) عوام میں مقبول ہو گئے۔ امام ابوحنیفہ کی فقہی مہارت اور پختگی کو سب نے مانا ہے۔ امام شافعی کہتے ہیں کہ لوگ فقہ میں امام ابوحنیفہ کے محتاج ہیں یعنی ان سے راہ نمائی لیے بغیر تفقہ حاصل نہیں کر سکتے۔ فقہ کو ترتیب سے ابواب میں بیان کرنے کی ابتدا ان سے ہوئی۔ بعد میں امام مالک نے اسی طرز پر مؤطا لکھی۔

امام ابوحنیفہ محض ایک حدیث (خبر واحد) کی وجہ سے روایتی اور مسلم عقیدہ ترک نہ کرتے تھے۔ دو پیشتوں کے بعد امام شافعی کا رسوخ بڑھا تو اخبار آحاد کو سرکاری طور پر تسلیم کر لیا گیا۔ اس طرح ان دونوں مسالک میں نزاع پیدا ہو گیا۔ امام ابوحنیفہ نے ان لوگوں پر کڑی تنقید کی جو عام مسلمانوں کو کافر قرار دیتے ہیں یا بے عمل کہہ کر ان کی بے عزتی کرتے ہیں۔ ابن ابی لیلیٰ (وفات: ۱۲۸ھ) امام ابوحنیفہ کے ہم عصر تھے۔ کوفہ کے قاضی ہونے کی وجہ سے ان کی کئی

فقہی آرائش ہوئی ہیں لیکن انھیں فقہی مسلک کا درجہ نہ مل سکا۔

شاگرد

امام ابوحنیفہ کے شاگردوں میں سے امام ابو یوسف، امام محمد اور امام زفر بہت مشہور ہوئے۔ امام ابوحنیفہ اور امام ابو یوسف کو شیخین، امام ابو یوسف اور امام محمد کو صاحبین اور امام ابوحنیفہ اور امام محمد کو طرفین کے القاب سے یاد کیا جاتا ہے۔ داؤد طائی، ابو مطیع بلخی، اسد بن عمرو اور حسن بن زیاد بھی ان کے اہم شاگرد ہیں۔ ان شاگردوں کے علاوہ حسب ذیل راویوں نے امام ابوحنیفہ سے حدیث روایت کی ہے، ان کے بیٹے حماد، ابراہیم بن طہمان، اسحاق بن یوسف، ایوب بن ہانی، جارد بن یزید، حسن بن فرات، حفص بن عبدالرحمان، زید بن حباب، سعید بن ابو جہم، سعید بن سلام، سلیمان بن عمرو، صلت بن حجاج، ضحاک بن مخلد، عائد بن حبیب، عباد بن عوام، عبداللہ بن مبارک، حمزہ بن حبیب، ابویحییٰ حمانی، عیسیٰ بن یونس، وکیع، یزید بن زریع، یزید بن ہارون، اسد بن عمرو، سعد بن سلت، حکام بن یعلیٰ، خارجہ بن مصعب، علی بن مسہر، ابو عبدالرحمان مرقی، محمد بن بشر، عبدالرزاق بن ہمام، عبید اللہ بن زبیر، علی بن ظبیان، فضل بن دکین، قیس بن ربیع، محمد بن حسن صغالی، محمد بن قاسم، محمد بن فضل، مروان بن سالم، معانی بن عمران، ہکی بن ابراہیم، یونس بن بکیر، مصعب بن مقدام، یحییٰ بن یمان، نوح بن ابومریم اور ابو عاصم۔

حنفی فقہ کی ترویج

امام ابوحنیفہ کے بیٹے حماد بصرہ کے قاضی مقرر ہوئے جب کہ ان کے پوتے اسماعیل کورقہ کا قاضی بنایا گیا۔ ہارون رشید کے زمانے میں ان کے فتاویٰ قانون کی شکل میں نافذ ہوئے۔ محمود غزنوی، نورالدین زنگی، سلجوقی، آل تیمور اور چرکسی مسلک حنفی پر عمل پیرا ہوئے۔ اورنگ زیب عالمگیر کے دور میں حنفی فقہ پر مشتمل فتاویٰ عالمگیری کو نافذ کیا گیا۔ ترکی کی خلافت عثمانیہ سواچھ سو برس حنفی مسلک کے مطابق چلتی رہی۔

تصانیف

(۱) ”الفقہ الاکبر“، عقائد کی کتاب ہے، اس کا پہلا حصہ امام ابوحنیفہ سے منسوب ہے۔ (۲) عثمان ہستی (یا ہستی) کے نام خط، امام صاحب کی واحد مستند تحریر ہے۔ (۳) ”العالم والمتعلم“، اصل میں ان کے کسی شاگرد کی

تصنیف ہے جس میں اسلام کے نظم اجتماعی کے متعلق امام ابوحنیفہ کے تصورات بیان کیے گئے ہیں۔ (۴) تدوین حدیث کا دور آیا تو امام ابوحنیفہ کے شاگردوں نے ان احادیث کو جمع کرنے کا کام کیا جن سے انھوں نے فقہ مرتب کرنے میں استدلال کیا تھا۔ مسند مرتب کرنے کی ابتدا امام ابو یوسف کے بیٹے یوسف نے کی، پھر حسن بن زیاد نے ”المجرد لابی“ حنیفہ ترتیب دی، آخر کار محمد بن محمود خوارزمی نے ایسی پندرہ تحریروں کو جمع کر کے جامع مسانید ابی حنیفہ کا نام دیا۔ (۵) ”القصيدة النعمانية“، رسول اکرم صلی اللہ علیہ وسلم کی نعت ہے جو امام صاحب سے منسوب کی جاتی ہے۔

امام ابوحنیفہ کی دیانت

ایک بار امام ابوحنیفہ کے پاس ایسا کپڑا بکنے کو آیا جس میں کوئی عیب تھا۔ وہ جب بھی فروخت کرتے، گاہک کو اس عیب سے باخبر کر دیتے۔ ان کے ساجھی حفص بن عبدالرحمان نے ان کی غیر موجودگی میں اسے بیچا تو عیب بتانا بھول گئے۔ انھیں معلوم ہوا تو حاصل ہونے والی تمام رقم فوراً صدقہ کر دی۔ ایک عورت کپڑا بیچنے کے لیے امام ابوحنیفہ کے پاس آئی اور سودرہم قیمت مانگی۔ انھوں نے فرمایا، یہ کپڑا قیمتی ہے، اس کے دام زیادہ مل سکتے ہیں۔ اس نے دوسو درہم کہے۔ انھوں نے کہا، یہ اس سے بھی زیادہ قیمت والا ہے۔ بڑھاتے بڑھاتے پانسو درہم تک بات پہنچی اور امام صاحب نے کپڑا لے کر پانسو درہم اسے دے دیے۔ انھوں نے عورت کی لاعلمی سے فائدہ اٹھا کر کم دام نہ دیے۔ ایک دفعہ ان کے ملازم نے ان کی غیر موجودگی میں چار سو درہم والا کپڑا ایک ہزار درہم میں فروخت کر دیا۔ ابوحنیفہ اس پر سخت ناراض ہوئے اور خود گاہک کی تلاش میں چل پڑے۔ پوچھتے پچھاتے کوفہ سے مدینہ جا پہنچے اور بڑے اصرار سے چھ سو درہم واپس کر دیے۔ ایک بڑھیا کپڑا لینے آئی تو کہا، میں غریب ہوں، مجھے سے محض اپنی قیمت خرید لے لیں۔ امام صاحب نے چار درہم مانگے تو وہ حیرت میں پڑ گئی اور کہا، اتنا کم مانگ کر مجھ سے مذاق کیوں کرتے ہیں؟ انھوں نے کہا، میں نے اس طرح کے دو کپڑے لیے تھے۔ پہلا کپڑا بیچ کر اس المال قریباً وصول کر لیا ہے۔ چار درہم ہی کم پڑتے تھے، وہ تم دے دو۔ اسی طرح اپنے ایک دوست کو دس درہم کا کپڑا ایک درہم ہی میں بیچ ڈالا اور کہا، میں اس کی قیمت اسی طرح کا دوسرا کپڑا منافع میں فروخت کر کے حاصل کر چکا ہوں۔ لوگ امام ابوحنیفہ کی دیانت پر بھروسہ کرتے۔ اپنی امانتیں ان کے پاس رکھواتے تھے، وفات کے وقت ان کے پاس پانچ کروڑ وینار بطور امانت پڑے تھے۔

تقویٰ اور سخاوت

امام ابوحنیفہ انتہائی عبادت گزار اور زاہد تھے، عام طور پر وضو سے رہتے۔ رات بھر نوافل پڑھتے اور تلاوت کرتے کرتے رونا شروع ہو جاتے۔ ان کا گریہ سن کر ہمسایوں کو شبہ ہوتا کہ شاید انھیں کوئی جسمانی تکلیف ہے۔ خارجہ بن مصعب کہتے ہیں، چارائتمہ نے ایک ہی رکعت میں پورا قرآن تلاوت کیا ہے، عثمان بن عفان، تمیم داری، سعید بن جبیر اور ابوحنیفہ۔ امام ابوحنیفہ کی فقہی رائے پر کوئی اعتراض کرتا تو جواب دیتے، میں فرمان رسول صلی اللہ علیہ وسلم کے سامنے عاجز ہوں۔ بہت فیاض تھے، سال بھر کی تجارت کے بعد جو نفع ملتا، علما و محدثین کے کھانے پینے اور دوسری ضروریات پر صرف کر ڈالتے، جو بچتا وہ بھی دے ڈالتے۔ ایک ساتھی کو دیکھا کہ پھٹے پرانے کپڑے پہن رکھے ہیں۔ مجلس منتشر ہونے کے بعد اسے کہا، جائے نماز اٹھا کر اس کے نیچے پڑی رقم اٹھا لو۔ ایک ہزار درہم دیکھ کر اس نے کہا، میں تو مال دار ہوں، اس کی چنداں حاجت نہیں۔ فرمایا، تم نے یہ فرمان رسول صلی اللہ علیہ وسلم نہیں سن رکھا، اللہ پسند کرتا ہے کہ اس نے اپنے بندے کو جو نعمت دی ہے اس کا شکر بھی اس پر نظر آئے۔

عادات

امام ابوحنیفہ خاموش طبع تھے۔ کوئی ان سے مسئلہ پوچھتا تبھی جواب دیتے۔ اپنے اوپر کنٹرول رکھنے کا ملکہ حاصل تھا۔ ایک دفعہ حسن بصری کے کسی فتوے پر تنقید کی جس پر ایک شخص نے ان کو گالی دے ڈالی لیکن پرسکون رہے اور اپنے موقف کی ٹھنڈے دل سے وضاحت کی۔ امام صاحب ایک مرتبہ فقہ کی تعلیم دے رہے تھے کہ چھت سے سانپ ان کی گود میں آگرا۔ تمام طالب علم بھاگ گئے لیکن انھوں نے اپنی تقریر جاری رکھی۔

امام ابوحنیفہ بہت ذہین اور حاضر دماغ تھے۔ قرآن و حدیث کے معانی کو گہرائی سے سمجھتے تھے۔ ہمیشہ احکام کی حکمتوں پر ان کی نظر ہوتی۔ اپنی گفتگو سے دوسروں کو خاموش کر دیتے۔ ان تمام خصلتوں کے باوجود ان کے اخلاص کا یہ عالم تھا کہ جہاں اپنی رائے میں غلطی نظر آتی فوراً ترک کر دیتے۔

سیاسی مسلک

۱۲۱ھ میں زید بن علی زین العابدین نے اموی خلیفہ ہشام بن عبدالملک کے خلاف خروج کیا تو امام ابوحنیفہ نے اس کی حمایت کی۔ کسی نے پوچھا، آپ خود کیوں پیچھے رہے ہیں۔ بتایا، میرے پاس لوگوں کی امانتیں ہیں، میں نے

ابن ابی لیلیٰ کے سپرد کرنا چاہیں تو وہ نہیں مانے۔ پھر کہا، اگر مجھے علم ہوتا کہ یہ لوگ زید کے دادا حسین کے برعکس ان کا ساتھ نہیں چھوڑیں گے تو میں ضرور نکلتا۔ میں نے دس ہزار درہم بھیج کر ان کے ساتھ مالی تعاون کیا ہے۔

دورا بتلا

امام ابوحنیفہ نے باون برس اموی خلافت اور اٹھارہ برس عباسی دور دیکھا۔ بنو امیہ کے مظالم کی وجہ سے ان سے ناخوش تھے۔ ابن ہبیرہ کوفہ کا گورنر تھا اس نے کئی علما و فقہاء کو عہدے دیے اور امام ابوحنیفہ کو بھی بڑے عہدے کی پیشکش کی لیکن انھوں نے انکار کر دیا۔ ابن ابی لیلیٰ، ابن شبرمہ اور داؤد بن ابوہند نے درخواست کی، ہلاکت میں پڑنے کے بجائے قضا کا عہدہ قبول کر لیں۔ انھوں نے جواب دیا، خلیفہ کسی کو ناحق قتل کرنے کا حکم جاری کرنے کو کہے گا تو میں کیسے مان لوں گا۔ ابن ہبیرہ نے قید کر کے کوڑے برسائے، امام صاحب نے کوئی لچک نہ دکھائی تو ۱۳۰ھ میں چھوڑ دیا۔ وہ مکہ چلے گئے اور چھ سال تک وہیں مقیم رہے۔ اسی زمانے میں انھوں نے عبداللہ بن عباس کی فقہ پر عبور حاصل کیا۔ خلافت بنو امیہ کے آخری دور میں عراق کے گورنر یزید بن عمر کو نے اپنے اقتدار کو مستحکم کرنے کے لیے امام ابوحنیفہ کو کوفہ کا چیف جسٹس اور بیت المال کا مہتمم بننے کی پیشکش کی لیکن وہ نہ مانے۔ اس نے ایک سو بیس کوڑوں کی سزا دی، روزانہ ان کو باہر نکالا جاتا لوگوں کا مجمع لگا کر کوڑے مارے جاتے۔ یہ عمل بارہ دن جاری رہا، ابوحنیفہ پھر بھی نہ مانے۔ ان کی والدہ نے مشورہ دیا کہ یہ عہدہ قبول کر لو تو انھوں نے کہا، آپ کو اس عہدے کی خرابیوں کا صحیح علم نہیں ہے۔ بنو امیہ کے بعد اقتدار بنو عباس کے پاس آیا تو امام ابوحنیفہ نے انھیں خوش آمدید کیا اور ان کے پہلے خلیفہ سفاح کی بیعت کر لی۔ ان کو توقع تھی کہ یہ لوگ نبی صلی اللہ علیہ وسلم کی اولاد سے تعلق رکھنے کی وجہ سے گزشتہ مظالم کا ازالہ کریں گے لیکن کچھ عرصہ کے بعد عباسیوں نے بھی ویسے طور طریقے اپنائے، چنانچہ امام ابوحنیفہ اور عباسی حکمرانوں کے مابین پھر سے چپقلش شروع ہو گئی۔ عباسی اہل بیت، نفس زکیہ اور ابراہیم کے متعلق ان کے خیالات سے خائف تھے۔ ابو جعفر منصور نے امام ابوحنیفہ پر اثر انداز ہونے اور ان کی شہرت سے فائدہ اٹھانے کے لیے ان کو قاضی القضاة (چیف جسٹس) بنانا چاہا۔ انھوں نے انکار کیا تو جیل میں ڈال دیا۔ یہ ۱۴۶ھ کا واقعہ ہے۔ اس نے ان کے ننگے جسم پر تیس کوڑے لگوائے۔ خون بہہ کر ایڑیوں پر جم گیا۔ چار سال قید میں رکھنے کے بعد بھی ابو جعفر منصور کا غصہ ٹھنڈا نہ ہوا اور اس نے امام صاحب کو جبراً زہر کھلا دیا۔ جسم میں زہر جانے کا احساس ہوا تو وہ فوراً سجدے میں گر گئے اور اسی حالت میں ان کی وفات ہوئی، تاریخ ۱۲ جمادی الاولیٰ ۱۵۰ھ (۱۴ جون ۷۶۷ء) تھی۔ کچھ مورخین کا خیال

ہے کہ منصور نے آخر میں امام ابوحنیفہ کو جیل سے آزاد کر کے گھر میں پابند کر دیا تھا، تدریس کرنے اور فتویٰ دینے پر پابندی لگا دی تھی۔ اس طرح ان کی وفات گھر میں ہوئی۔ وفات پر پورا شہر اٹھا، حسن بن عمارہ نے ایک اور شخص سے مل کر غسل دیا۔ پچاس ہزار لوگوں نے پہلی دفعہ جنازہ پڑھا۔ دفن کرنے کے بعد بھی بیس دن تک غائبانہ جنازہ پڑھا جاتا رہا۔ امام ابوحنیفہ کا مزار بغداد میں مقبرہ خیزران کے مشرقی جانب ان کے اپنے نام سے موسوم محلہ اعظمیہ میں ہے۔

تائید و مخالفت

امام ابوحنیفہ کی مدح اور مخالفت دونوں میں بہت غلو کیا گیا ہے۔ ان کے مقلدین نے یہاں تک کہا کہ ان کی آمد کی بشارت تورات میں دی گئی ہے، آنحضرت صلی اللہ علیہ وسلم نے ابوحنیفہ کا نام لے کر فرمایا، وہ سراج امت ہیں۔ ان کے مخالفین نے ان پر ترک سنت، بلا دلیل فتویٰ دینے کا الزام لگانے کے ساتھ گمراہ اور زندیق تک کہہ ڈالا۔ صحیح راے وہی ہے جو ذہبی، ابن حجر اور سیوطی جیسے شوافع نے بیان کی ہے۔ ذیل میں درج کردہ ایک واقعے سے راہ انصاف واضح ہو جاتی ہے۔ مشہور فقیر اوزاعی نے عبداللہ بن مبارک سے پوچھا، یہ کوفہ میں رہنے والا بدعتی ابوحنیفہ کون ہے؟ ابن مبارک نے براہ راست جواب دینے کے بجائے پیچیدہ فقہی مسائل اور ان کے بارے میں فتاویٰ بیان کرنا شروع کر دیے۔ اوزاعی نے پوچھا، یہ فتوے کس نے دیے؟ ابن مبارک نے اب بھی واضح جواب نہ دیا اور کہا، ایک شیخ ہیں جو مجھے عراق میں ملے۔ اوزاعی نے کہا، بڑے صاحب علم معلوم ہوتے ہیں، دوبارہ جا کر ان سے مزید مسائل دریافت کریں۔ اب انھوں نے بتایا، یہ ابوحنیفہ تھے۔ بعد میں اوزاعی کی مکہ میں ابوحنیفہ سے ملاقات ہوئی تو ان کے علم پر ان کا اعتماد اور بڑھ گیا۔

مطالعہ مزید: تہذیب الکمال فی اسماء الرجال (مزی)، تذکرۃ الحفاظ (ذہبی)، تہذیب التہذیب (ابن حجر)،

ابوحنیفہ (ابوزہرہ)، اردو دائرۃ معارف اسلامیہ (مقالہ: J.Schacht)